

सिंधीअ जा फ़नकार

पढ़णु / लिखणु

जीवन-कौशल (ज़िंदगीअ जी सलाहियत) / सरगर्मियूं

● नसुरु

● जीवनियूं

● सिंधु जी भूमि सूफ़ी संतनि, दरवेशनि जी पवित्र सरज़मीन आहे।

● संगीत अमन ऐं भाईचारे जो पैगामु डिनो आहे।

● कला, संगीत ऐं नृत्य बि संस्कृतीअ जो हिसो आहिन।

सारु

सिंधु जी भूमि सूफ़ी संतनि, दरवेशनि जी पवित्र सरज़मीन रही आहे। जिते केतिरनि ई दरवेशनि ऐं गाईदड़ फ़नकारनि जनमु वरितो आहे। उन्हनि वक्ति-ब-वक्ति समाज खे अमन ऐं भाईचारे जो पैगामु डिनो आहे। इन खां सवाइ हुननि सिंधी संगीत खे न रुगो काइमु रखियो आहे, पर उन खे घर घर ताई पहुचायो आहे। हू न रुगो माणहुनि खे विंदुराईदा आहिन, पर समाज जे केतिरियुनि ई बुरायुनि जी ओघडि करे दूर करण जी बि कोशिश कंदा आहिन।

असां जी विंदुर जा मुख़ल्लिफ़ ज़रीआ आहिन। साहित्य पढ़ण, बुधण ऐं चर्चा करण सां सोच ऐं ज्ञान में इज़ाफ़ो थिए थो ऐं शख़िसयत जो विकासु थिए थो। साहित्य असां खे समाज, राष्ट्रीय संस्कृतीअ ऐं बोलीअ जे ज्ञान सां मालामालु करे थो। कला, संगीत ऐं नृत्य बि संस्कृतीअ जो हिसो आहिन। कंहिं बि समाज जी कला, संगीत, साहित्य ऐं संस्कृति ई समाज जो आईनो हूंदो आहे। उहो सरमायो जेतिरो मालामालु हूंदो, उहो समाज ओतिरो खुशहालु। असां सिंधू घाटीअ जी सभ्यता जा वारिस आहियूं। मुअनि जे दड़े मां हज़ारें साल अगु खोटाईअ मां जेको सरमायो निकितो, उन्हनि में साज़ बि हुआ त हिक बेहद मन- मोहींदड़ नाचणीअ जी मूरत बि मिली। उन मां मालूम थिए थो त कला ऐं संगीत जे ख़ज़ाने सां असांजी सभ्यता केतिरी न मालामालु आहे।

साहित्य, कला ऐं संगीत असांजी ज़िंदगीअ जो हिसो आहिन। खासि तौर नृत्य ऐं संगीत रूह खे राहत बख़्शींदो आहे। मौसिकी दिल विंदुराइण जो सुठो ज़रीओ आहे। असां जे समाज जू केतिरियूं ई गाईदड़ फ़नकाराऊं आहिन, जिनि हिन कला में पाणु मोखियो आहे। देश-विदेश में संगीत ज़रीए कला, संस्कृति ऐं बोलीअ जी ख़िज़मत कई आहे।

[60]

अचो त समुझूं

- जीवनी बियनि सिंफुनि खां अलगि आहे। हिन में फ़क़ति हकीकतूं ई डिनियूं वेंदियूं आहिन, काल्पनिक गाल्हियुनि खे का जाइ कोन्हे। इन जो मुख्य मक़सदु वास्तेदारु शख़िसयत जी ज़िंदगीअ जो तफ़सील वार अहिवाल डियणु आहे। हिन मां बियनि खे पतो पवंदो आहे त कीअं उन शख़स महिनत ऐं लगन सां ज़िंदगीअ जा मुशिकलु रस्ता पार करे पंहिंजो मक़सदु हासिलु कयो ऐं दुनिया में नामूस कढी। उन मां बियनि खे बि प्रेरणा मिलंदी आहे।
- भगत कंवररात जे जीवन जा अनेकु किसा आहिन। धणीअ जी इबादत, वचन जो पको, हीणनि जो हमराहु, हिंदू-मुस्लिम एकता जो बानी, सुर-संगीत जो सरताज, निवड़त ऐं निहठाईअ जी मूरत। अहिड़ो हो भगत कंवररामु। भगत कंवरराम जा गायल अहिड़ा कई मशहूर कलाम आहिन, जीअं- 'नाले अलख जे ब्रेड़ो तार मुंहिंजो', 'पतीअ जे प्रेम में हरदमु गुज़ारणु नारि खे घुरिजे', 'कीअं रीझायां तोखे, कीअं परिचायां, ड़सि को ड़ांड'। हिननि कलामनि बाबति इए चयो वियो आहे त इन्हनि कलामनि जो असरु नंढे ब़ार खां वठी करे वड़े माणहूअ ताई थींदो हुओ। अहिड़ा कई किसा बुधाय़ा विया आहिन, जंहिं में भगत कंवरराम जे कलाम गाईदे ई नंढनि नंढनि ब़ारनि में हलचल अची वेंदी आहे।

अहमु नुक्ता

- भारतीय संगीत जी परम्परा में भगिती संगीत जो हिकु अहमु स्थानु आहे।
- संगीत रूहानियत जी हिक अहिडी कला आहे, जंहीं में भगत पंहिंजे ईश्वर सां मुलाकात थो करे।
- संगीत जे सुरनि में शास्त्रीय सुगमु संगीतु ऐं लोक संगीतु आहे।
- लोक संगीत में कलाम, डोहीडा ऐं लाडा बुधण जो मजो ई अलगि आहे।
- लोक संगीत जी हिक सिन्फ़ भगति पिणु आहे।
- कंहीं बि किसे खे गाए ऐं नाटकी अंदाज में बयानु करण खे 'भगति' चवंदा आहिनि।

वधीक खां वधीक मार्कू कीअं हासिल कजनि

- वधीक खां वधीक मार्कू हासिल करण लाइ असांखे नोट्स ठाहिणु खपनि। नोट्स सां असां वडे जवाब खे नंढे में तैयार करे सघूं था ऐं इन सां असांखे पढण में बि सवलाई थींदी।
- खुदि ते विश्वास ऐं ईमानदारीअ सां पढण करे असां इम्तहान में वधीक मार्कू खणी सघूं था।
- सबक खे बार-बार पढण सां जवाब डियण में सहूलियत थिए थी।
- वधीक मार्कू हासिल करण लाइ वडे जवाब खे नंढनि नंढनि हिसनि में विरिहाइणु घुरिजे।

इहो जाणणु पिण ज़रूरी आहे

- कहिडे बि कुटुंब में जावलु शख्सु महिनत ऐं लगन सां कामियाबी हासिलु करे सघे थो।
- औरतूं मर्दनि खां घटि न आहिनि, उहे हर खेत्र में मर्दनि सां कुल्हो कुल्हे में मिलाए हलनि थियूं।
- दुनिया जी आदमशुमारीअ जो अधु हिसो औरतुनि जो आहे। उन्हनि जी तरकीअ सां ई देश ऐं दुनिया जो वाधारो थी सघे थो।

पंहिंजी कथ/परख करियो

1. भगवंती नावाणीअ खे कहिडी फिल्म लाइ अवार्ड मिलियो?
(अ) अबाणा
(ब) सिंधूअ जे किनारे
(स) झूलेलाल
(द) संत कंवरराम []
2. भगति कहिडे किस्म जी कला आहे?
(अ) नाटक
(ब) चिटसाली
(स) संगतराशी
(द) किसे खे गाए नाटकी अंदाज में बयानु करणु []
3. भगत कंवरराम जी जीवनीअ ते रोशनी विझो।
4. भगवंती नावाणीअ जे शख्सियत जी जाण डींदे बुधायो त उनखे रागु जी राणी छो चयो वियो आहे?